

صاحب صدر اور معزز سامعین کرام میری تقریر کا عنوان ہے کہ۔

آنحضرت ﷺ کی سیرت کی چند جھلکیاں

اس وقت دنیا ایک گلوبل ویلج بن گئی ہے۔ فاصلے کم ہو رہے ہیں۔ ایک کائنات کے رہنے والے ایک گھر کی شکل میں ہو رہے ہیں۔ مگر اس قربت کے باوجود گھر ٹوٹ رہے ہیں۔ معاشرہ بے سکونی کا شکار ہو رہا ہے۔ انسان خوف میں مبتلا ہو رہا ہے۔ عالم کیر جنگوں کے خطرات میں اضافہ ہو چکا ہے۔ انسان ایک دوسرے کے خون کو لینے کے لئے ہر قسم کے گناہوں میں ترقی کر رہا ہے۔ اس بڑھتے ہوئے نفرت کے صحراؤں میں گل و گلزار کیسے کھل سکیں گے۔ اس ظلم و جور میں کس طرح امن و امان کے پھول اگائے جاسکتے ہیں۔

آئیے آپ کو کائنات کے گل اور فخر مخلوقات سرور دو عالم کی حیات طیبہ سے چند جھلکیاں دکھاؤں جن کے مطابق ہم اپنی زندگیوں کو حسین بنا سکتے ہیں۔ ایک دوسرے کے بھائی بھائی بن جائیں گے اور الفت و پیار میں بڑھتے جائیں گے یہاں تک کہ ہم گل و گلزار معاشرہ بننے چلے جائیں گے۔ روایت ہے کہ ایک دن حضرت ام المومنینؓ حضرت عائشہؓ سے رسول اللہ ﷺ کے اخلاق کے متعلق سوال کیا گیا۔ آپ نے جواب دیا کہ سکان خلقہ القرآن۔ آپ کے اخلاق قرآن تھے۔ پھر حضرت عائشہؓ نے سورۃ مومنوں کی ابتدائی دس آیات کی تلاوت فرمائی جن کا ترجمہ یہ ہے کہ۔ (یقیناً مومن کامیاب ہو گئے وہ جو اپنی نماز میں عاجزی کرنے والے ہیں اور جو زکوٰۃ کا حق ادا کرنے والے ہیں اپنی شرم گاہوں کی حفاظت کرنے والے ہیں مگر اپنی بیویوں سے نہیں یا ان سے بھی نہیں جن کے داہنے ہاتھ مالک ہوئے۔ پس یقیناً وہ ملامت نہیں کیے جائیں گے۔ پس جو اس سے ہٹ کر کچھ چاہے تو یہی لوگ ہیں جو صدمہ سے تجاوز کرنے والے ہیں۔ اور وہ لوگ جو اپنی امانتوں اور اپنے عہد کی نگرانی کرنے والے ہیں اور وہ لوگ جو اپنی نمازوں کی حفاظت کرتے ہیں۔ حضرت عائشہؓ نے ان آیات کے متعلق بتلایا کہ یہ رسول اللہ ﷺ کے اخلاق فاضلہ تھے۔ (مشدرک حاکم۔ تفسیر سورۃ مومنون)

حضرت امام مہدیؑ آپ کی سیرت کا نقشہ بیان کرتے ہوئے فرماتے ہیں۔ (جمع اخلاق فاضلہ اس نبی معصوم کے ایسے کمال موزونیت و لطافت و نورانیت پر واقع ہے کہ الہام سے پہلے ہی خود بخود روشن ہونے پر مستعد تھے۔ ان نوروں پر ایک اور نور آسمانی جو وحی الہی ہے وارد ہو گیا۔ اور اس نور کے وارد ہونے سے وجود بادی وجود خاتم الانبیاء کا مجمع الانوار بن گیا۔)

آپ ﷺ کے دن کا آغاز نماز تہجد سے ہوتا۔ اس کی خوبصورتی اور دل آویزی کو حضرت عائشہؓ فرماتی ہیں میں بھی بیان نہیں کر سکتی۔ کس طرح اپنے مولیٰ کے حضور رُز گڑا تے۔ اصلاح امت کے لئے دعائیں کرتے۔ بگڑی انسانیت کو سنوارنے کے لئے عرش الہی کو بلاتے۔ کفر کے اندھیروں سے نکال کر روشنیوں کے شہر میں لانے کے لئے التجائیں کرتے۔ کھڑے کھڑے پاؤں متورم ہو جاتے۔ نماز فجر کے بعد صحابہؓ کے سفر پر گئے ہوتے تو ان کے لئے دعا کرتے۔ بیمار ہوتے تو عیادت کرتے۔ ساتھ تشریف فرما ہوتے۔ ان کا حال احوال دریافت فرماتے۔ ان

میں اگر کوئی غیر حاضر ہوتا تو اس کے بارے میں معلوم فرماتے۔

حضرت امام حسینؑ فرماتے ہیں۔ میں نے اپنے والد سے رسول اللہ ﷺ کے گھر کے اندرونی حالات کے بارے میں پوچھا۔ تو انہوں نے بتایا کہ جب حضور اپنے گھر تشریف لاتے تو گھر کے اوقات کو تین حصوں میں تقسیم فرماتے۔ ایک حصہ اللہ جل شانہ کے لئے وقف فرماتے۔ ایک حصہ اہل خانہ کے لئے۔ ایک حصہ خود اپنے لئے۔ پھر اپنے حصے کو اپنے اور لوگوں کے درمیان بانٹ لیتے اور اس میں خاص صحابہ کے ذریعہ عام لوگوں تک دین کی باتیں پہنچاتے۔ (شامل النبیؑ)

آپ کے اعلیٰ اخلاق اور بلندی کردار کے بارے میں حضرت ام المومنینؑ حضرت خدیجہ کی گواہی سنہری حروف میں لکھے جانے کے قابل ہے فرماتی ہیں۔ آپ ﷺ صلہ رحمی کرنے والے، دوسروں کے بوجھ اٹھانے والے، گمشدہ اخلاق اور نیکیوں کو زندہ کرنے والے، مہمان نواز، اور راہ حق میں مصائب پر مدد کرنے والے ہیں۔ (بخاری کتاب بدہ النبی)

حضرت عائشہؓ آپ کے اخلاق کا نقشہ یوں کھینچتی ہیں۔ آپ ﷺ خوش کلامی نہ فرماتے اور بازاروں میں آوازیں کسنا آپ کو شیعہ نہ تھا۔ بدی کا بدلہ بدی سے نہ دیتے۔ بلکہ عفو اور درگزر سے کام لیتے۔ (بخاری کتاب الادب)

حقیقت یہ ہے کہ بنی نوع انسان کے لئے ایسا خوبصورت اور کامل نمونہ اور کامیابی اور کامرانی کی شاہراہ تھے جو شاہد مانیوں اور لالہ زاروں میں پہنچا دیتی ہیں۔ رحمی رشتہ میں اول رشتہ والدین کا ہے۔ پھر بیوی اولاد بہن بھائی خالہ بچا وغیرہ ہیں۔ رسول اللہ ﷺ نے ہر ایک کا حق قائم فرمایا۔ آپ سے پوچھا گیا کہ حسن سلوک کا سب سے زیادہ حق کس کا ہے؟ فرمایا ماں پھر پوچھا تو فرمایا ماں تیسری بار پوچھنے پر فرمایا ماں اور چوتھی بار پوچھنے پر فرمایا باپ۔ (بخاری کتاب الادب)

ایک شخص کے پوچھنے پر کہ والدین کی موت کے بعد ان کی صلہ رحمی کا کوئی حق باقی رہ جاتا ہے۔ آپ نے فرمایا ہاں والدین کے لئے دعائیں کرنا ان کے رحمی رشتہ داروں سے حسن سلوک کرنا جن کے ساتھ صرف والدین کی طرف سے رشتہ ہو۔ پھر ان کے لئے بخشش کی دعا کرنا اور ان کے عہد کو وفا کرنا اور ان کے دوستوں کی عزت کرنا۔ (ابوداؤد کتاب الادب)

دیکھئے سرکارِ دو عالم ﷺ صرف اپنے ساتھیوں کو حسن سلوک اور خوش اخلاقی کی تعلیم نہیں دیتے بلکہ خود بھی اس تعلیم پر عمل پیرا ہیں۔ اگر ہم اس اسوہ حسنہ سے حسین بن جائیں تو نفرتوں کے دریا خشک ہو جائیں گے۔ پیار و محبت اور شفقت کی وہ جنت تعمیر ہوگی جس کی اس دنیا میں ہم میں سے ہر ایک کو ضرورت ہے۔ اللہ تعالیٰ ہمیں اس ابدی جنتوں کا وارث بنائے۔ آمین

اللہم صل علی محمد و آل محمد و بارک وسلم انک حمید مجید۔